

ОДЛУКА

На Комисијата за жалби при Советот за етика во медиумите на Македонија (СЕММ), по жалбата на Фондација Метаморфозис за прилогот со наслов “Каде одат 5 милиони евра од СОРОС секоја година, плус останатите 10”, објавен на 05.02.2017 година во информативните изданија на телевизија Сител, и во 17 часот и 18 минути, на интернет изданието на телевизија Сител (www.sitel.com.mk)

ЖАЛБАТА Е ОСНОВАНА

Кодексот на новинарите на Македонија е прекршен во членовите 3 и 13.

Член 3.

“Новинарот ќе настојува да биде обезбедено објавување на исправка, деманти и одговор во случај кога ќе биде утврдена неточност на информацијата.”

Член 13.

“Новинарот треба да прави разлика меѓу фактите и мислењата, меѓу веста и коментарот.”



ОБРАЗЛОЖЕНИЕ

До Извршната канцеларија на Советот за етика во медиумите на Македонија, на ден 10.02.2017 година, Фондацијата Метаморфозис поднесе жалба за прилогот со наслов “Каде одат 5 милиони евра од СОРОС секоја година, плус останатите 10”, објавен на 05.02.2017 година во информативните изданија на телевизија Сител, и во 17 часот и 18 минути, во интернет изданието на телевизија Сител (www.sitel.com.mk).

Во жалбата се наведува дека во објавениот прилог известувањето е неточно и нефер и не е застапена втората страна, а се додава и дека не е објавен демантот кој жалителот го испратил до медиумот.

Извршната канцеларија на СЕММ, во согласност со член 14 од Правилникот за работа на Комисијата за жалби, по приемот и разгледување на жалбата, стапи во контакт со телевизија Сител и побара уредничкиот колегиум да се изјасни по однос на наводите на жалбата. Од Сител не одговорија на наводите на жалителот.

Комисијата за жалби најде дека жалбата во однос на текстот е **ОСНОВАНА**.

При своето одлучување Комисијата го зеде предвид и :

Член 16 од Уставот на РМ, во кој се вели:

Се гарантира слободата на уверувањето, совеста, мислата и јавното изразување на мислата.

Се гарантира слободата на говорот, јавниот настап, јавното информирање и слободното основање на институции за јавно информирање.


Се гарантира слободниот пристап кон информациите, слободата на примање и пренесување на информации.

Се гарантира правото на одговор во средствата за јавно информирање.

Се гарантира правото на исправка во средствата за јавно информирање.

Се гарантира правото на заштита на изворот на информацијата во средствата за јавно информирање.

Цензурата е забранета.



На седницата на 06.03.2017 година, Теофил Блажевски беше изземен од расправата за случајот, во согласност со член 11 од Правилникот за работа на Комисијата за жалби поради судир на интереси бидејќи е вработен во Фондацијата Метаморфозис, се' со цел да се обезбеди мериторност во одлучувањето и спречување на делегитимирање на одлуката на Комисијата.

Комисијата за жалби ги разгледа наводите на жалителот и направи увид во наведениот текст. Го констатираше следниов текст:

" Невладините на СОРОС добиваат милионски суми пред избори.. Ова го открива истражувањето на граѓанското движење „Стоп операција СОРОС“. Според направената анализа, забележливо е дека освен редовните годишни трансфери кои ги добиваат од Фондацијата „Отворено општество“, сметките на невладините дополнително се полнат во клучни политички моменти за Македонија. Најчесто пред започнување на изборни кампањи...

... Според мрежата на невладини кои СОРОС Македонија ги засилила со блок дотации пред стартот на парламентарните избори, воочливо е дека најмногу пари добиле три невладини организации. На сметките на Хелсишки, МОФ и Метаморфозис, фондацијата Отворено општество префрлило 9 милиони и 200 илајди денари..... "

На крајот на текстот е презентирани видео - материјал од прес-конференција на движењето Стоп Операција Сорос .

По увидот, најпрво, Комисијата констатираше дека таа не може и нема право да ги утврдува фактите наведени во текстот и жалбата. Нејзината надлежност е единствено да ги утврдува етичките и професионални стандарди при создавањето на новинарскиот производ.

Членовите на Комисијата најдоа дека медиумот пренесува настан прес-конференција на движењето Стоп Операција Сорос, на кој се изнесени низа политички тврдења, а авторот изнесува свои тврдења и не прави разлика меѓу фактите и мислењата, меѓу веста и коментарот

Меѓутоа, видно од демантот кој беше приложен како доказ пред Комисијата, а кој медиумот не го објавил , евидентно е дека телевизија Сител не му дозволила на жалителот да ја искаже својата



одбрана во однос на наводите во текстот, иако била должна да го стори тоа согласно чл. 16 од Уставот на РМ и чл. 3 од Кодексот на новинарите на Македонија со што ги ограничила граѓанските права на жалителот, притоа доведувајќи го во понеповолна положба пред “судот на јавноста”. Медиумот бил должен да го објави демантот во иста должина/времетраење и на истото место каде што била презентирана првичната информација од која е засегнат жалителот.

Комисијата за жалби најде дека во спорниот прилог со наслов “Каде одат 5 милиони евра од СОРОС секоја година, плус останатите 10”, објавен на 05.02.2017 година во информативните изданија на телевизија Сител, и во 17 часот и 18 минути, на интернет изданието на телевизија Сител, прекршен е член 3 од Кодексот на новинарите на Македонија, според кој новинарот ќе настојува да биде обезбедено објавување на исправка, деманти и одговор во случај кога ќе биде утврдена неточност на информацијата. Моралната одговорност за неточноста на информацијата паѓа на новинарот и затоа е важно тој самиот да влијае и да обезбеди објавување на демант, исправка или одговор во медиумот во кој информацијата е објавена, а чијшто автор е тој. На тој начин новинарот го штити и сопствениот интегритет, но и интегритетот на медиумот во кој работи.

Понатаму, Комисијата утврди дека е прекршен и член 13, според кој новинарот треба да прави разлика меѓу фактите и мислењата, меѓу веста и коментарот.

Во согласност со наведеното, Комисијата одлучи како во диспозитивот.

Во работата на Комисијата за жалби учествуваа членовите Мирче Адамчевски, Мери Јордановска, Гоце Герасимовски и Сефер Тахири.

Се обврзуваат телевизија Сител и интернет изданието на телевизија Сител (www.sitel.com.mk), во согласност со членот 18 од Правилникот за работа на Комисијата за жалби, да ја објават одлуката на Комисијата за жалби.

Со почит,
Совет за етика во медиумите на Македонија



Претседател на Комисијата за жалби
Мирче Адамчевски

Бул. Митрополит Теодосиј Гологанов 54/2 1000 Скопје

www.semm.mk info@semm.mk (02) 3222-595